



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৬৭৩/২০২০

‘কিষাণ ৰথ (ফুটচ্ এণ্ড ভেজিটেবলচ্)’ ম’বাইল এপ্লিকেশ্বন আনুষ্ঠানিকভাৱে মুকলি কৰিলে  
মুখ্যমন্ত্ৰী সৰ্বানন্দ সোণোৱালে

‘কিষাণ ৰথ’ এপে কৃষকসকলক উৎপাদিত সামগ্ৰীৰ বিপণনৰ বাবে এখন নতুন  
ৰথ প্ৰদান কৰিলে : মুখ্যমন্ত্ৰী

এই এপে কৃষকসকলৰ বাবে নতুন সম্ভাৱনাৰ দুৱাৰ মুকলি কৰিব : মুখ্যমন্ত্ৰী

দিছপুৰ, ৬ অক্টোবৰ : মুখ্যমন্ত্ৰী সৰ্বানন্দ সোণোৱালে আজি অসম প্ৰশাসনীয় পদাধিকাৰী মহাবিদ্যালয়ত আয়োজিত এক বিশেষ অনুষ্ঠানত ‘কিষাণ ৰথ (ফুটচ্ এণ্ড ভেজিটেবলচ্)’ নামৰ এক ম’বাইল এপ্লিকেশ্বন আনুষ্ঠানিকভাৱে মুকলি কৰে। গ্ৰাহক আৰু বিক্ৰেতাৰ মাজৰ সংযোগৰ সু-সমন্বিতকৰণৰ যোগেদি কৃষিজাত সামগ্ৰীৰ বিপণনৰ ক্ষেত্ৰত এই এপটোৱে বিশেষভাৱে সহায় কৰিব। ৰাষ্ট্ৰীয় তথ্য বিজ্ঞান কেন্দ্ৰই এই এপটো প্ৰস্তুত কৰি উলিওৱাৰ লগতে ইয়াৰ কাৰিকৰী দিশসমূহো চোৱা-চিতা কৰিব। অসম কৃষি-ব্যৱসায় আৰু গ্ৰাম্য ৰূপান্তৰকৰণ প্ৰকল্প (এপাৰ্ট)ই এই এপ্লিকেশ্বন ক্ষেত্ৰ পৰ্যায়ত ৰূপায়ণ কৰিব আৰু ইয়াৰ জৰিয়তে কৃষকসকল তথা সংশ্লিষ্ট খণ্ডৰ ব্যক্তিসকলক প্ৰশিক্ষণ প্ৰদানৰ ব্যৱস্থা কৰিব। এই এপটো অসমীয়া, হিন্দী আৰু ইংৰাজী এই তিনিটা ভাষাতে উপলব্ধ।

অনুষ্ঠানত ভাষণ প্ৰদান কৰি মুখ্যমন্ত্ৰী সোণোৱালে কয় যে কিষাণ ৰথ এপৰ জৰিয়তে আজি ৰাজ্যৰ কৃষকসকলে নিজৰ উৎপাদিত সামগ্ৰীৰ বিপণনৰ বাবে এখন নতুন ৰথ লাভ কৰিলে। এই ৰথৰ জৰিয়তে কৃষকসকলে বাৰীৰ উৎপাদিত সামগ্ৰী বিভিন্ন প্ৰান্তলৈ লৈ যোৱাৰ লগতে বজাৰৰ সীমাবদ্ধতা চেৰাই তেনে সামগ্ৰীৰ উপযুক্ত মূল্য লাভ কৰিবলৈ সক্ষম হ’ব। এই এপে কৃষকসকলৰ বাবে মুকলি বজাৰ সৃষ্টি কৰাৰ লগতে কৃষকসকলে আশা কৰা মূল্যৰ বিনিময়ত কৃষি সামগ্ৰী বিক্ৰী কৰিব পাৰিব। নিজকে কৃষকৰ সন্তান বুলি উল্লেখ কৰি মুখ্যমন্ত্ৰী সোণোৱালে শৈশৱৰ সময়ছোৱাত তেওঁ ঘৰৰ কাষৰ দিনজান চাহ বাগানৰ বজাৰত লাই শাক, খুটৰা শাককে ধৰি বিভিন্ন কৃষিজাত সামগ্ৰী বিক্ৰী কৰিবলৈ যোৱাৰ স্মৃতি ৰোমন্থন কৰি কয় যে সেই সময়ত কৃষকৰ বাবে বজাৰখন সীমিত আছিল। নিৰ্দিষ্ট সময়ৰ ভিতৰত বজাৰলৈ নিয়া সামগ্ৰী বিক্ৰী নহ’লে অতি কম দৰত গ্ৰাহকক বিক্ৰী কৰিবলগীয়া হৈছিল। কিন্তু আজি তথ্য-প্ৰযুক্তিৰ যুগত পৰিস্থিতি সলনি হৈছে আৰু এতিয়া কিষাণ ৰথৰ দৰে এপে কৃষকৰ বাবে বজাৰৰ পৰিসৰ বৃদ্ধি কৰিছে।

মুখ্যমন্ত্ৰীয়ে কয় যে সমগ্ৰ দেশতে বজাৰ সৃষ্টিৰ জৰিয়তে অসমৰ কৃষকসকলে যাতে নিজৰ উৎপাদিত সামগ্ৰীৰ উপযুক্ত মূল্য আদায় কৰিব পাৰে, এই দিশত আজি মুকলি কৰা এই এপটোৱে এক নতুন উদ্যমৰ সৃষ্টি কৰিব। আজিৰ প্ৰতিযোগিতামূলক বজাৰখনত কৃষকসকলৰ শক্তিশালী উপস্থিতি সাব্যস্তকৰণৰ লগতে ৰাজ্যৰ কৃষি ব্যৱসায়ৰ প্ৰসাৰৰ দিশত এই এপটোৱে সহায় কৰাৰ লগতে বিশেষকৈ ফল-মূল আৰু শাক-





জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

পাচলি উৎপাদকসকলৰ বাবে নতুন সম্ভাৰনাৰ দুৱাৰ মুকলি কৰিব।

দেশৰ শাসনলৈ অহাৰ পাছৰে পৰা প্ৰধানমন্ত্ৰী নৰেন্দ্ৰ মোদীয়ে দেশৰ কৃষকসকলৰ উপাৰ্জন দুগুণলৈ বৃদ্ধিৰ জৰিয়তে তেওঁলোকক এক মৰ্যাদাসম্পন্ন জীৱন উপহাৰ দিয়াৰ বাবে নিৰলসভাৰে কাম কৰি আহিছে বুলি উল্লেখ কৰি মুখ্যমন্ত্ৰীয়ে কয় যে পি এম কিষাণ সন্মান নিধি, কৃষি সিঁচাই যোজনা, ফচল বীমা যোজনা, কিষাণ ক্ৰেডিট কাৰ্ড আদিৰ দৰে কেন্দ্ৰীয় চৰকাৰৰ আঁচনিসমূহে দেশৰ কৃষিৰ পৰিকাঠামো শক্তিশালী কৰি তোলাৰ লগতে কৃষিক এক সন্মানজনক বৃত্তিত পৰিণত কৰিছে।

কৃষকৰ উৎপাদন দুগুণলৈ বৃদ্ধিৰ লক্ষ্যৰে প্ৰধানমন্ত্ৰী নৰেন্দ্ৰ মোদীয়ে গ্ৰহণ কৰা পদক্ষেপসমূহে ৰাজ্য চৰকাৰসমূহকো কৃষিখণ্ডত বিশেষ গুৰুত্ব আৰোপ কৰিবলৈ উৎসাহিত কৰিছে বুলি উল্লেখ কৰি মুখ্যমন্ত্ৰী সোণোৱালে কয় যে এই আদৰ্শৰে অনুপ্ৰাণিত হৈ অসম চৰকাৰেও ৰাজ্যৰ কৃষকসকলৰ সৰ্বাংগীণ কল্যাণৰ বাবে মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনা আৰু কৃষি সা-সঁজুলি যোজনাৰ দৰে অভিলাষী আঁচনি ৰূপায়ণ কৰিছে। তেওঁ লগতে কয় যে প্ৰধানমন্ত্ৰীৰ ‘আত্মনিৰ্ভৰ ভাৰত’ৰ লক্ষ্য বাস্তৱায়িত কৰাৰ উদ্দেশ্যৰে ৰাজ্য চৰকাৰেও কৃষিখণ্ডৰ ওপৰত পৰ্যাপ্ত অগ্ৰাধিকাৰ প্ৰদান কৰিছে। কৃষিখণ্ডৰ শক্তি সম্ভাৰনা আৱিষ্কাৰ কৰাৰ বাবে মাটিৰ সৈতে সম্বন্ধ সুদৃঢ় কৰিব লাগিব বুলি মন্তব্য কৰি মুখ্যমন্ত্ৰী সোণোৱালে কয় যে দেশৰ ভৱিষ্যত নিৰ্মাণ কৰিবলৈ হ’লে কৃষিখণ্ডত আত্মনিয়োগ কৰিব লাগিব। তেওঁ লগতে ৰাজ্যৰ অৰ্থনীতি শক্তিশালী কৰি তোলাৰ বাবে কৃষিকৰ্মত আত্মনিয়োগ কৰাৰ বাবে যুৱ প্ৰজন্মক আহ্বান জনায়।

অনুষ্ঠানত ভাষণ প্ৰদান কৰি ৰাজ্যৰ কৃষি, উদ্যান শস্য আৰু খাদ্য সংসাধন বিভাগৰ মন্ত্ৰী অতুল বৰাই কয় যে কভিড-১৯ৰ প্ৰাদুৰ্ভাৱৰ ফলত হোৱা দেশজোৰা লকডাউনে কৃষকসকলক যথেষ্ট কষ্টৰ মুখলৈ ঠেলি দিয়াৰ লগতে প্ৰচুৰ লোকচানৰো সন্মুখীন কৰালে। অৱশ্যে লকডাউনৰ প্ৰথম ৭০ দিনৰ ভিতৰতে অসমৰ কৃষকে ৰাজ্যৰ লগতে অন্যান্য প্ৰদেশলৈ শাক-পাচলি বিক্ৰী কৰি ৩৫৭ কোটি টকা উপাৰ্জন কৰিবলৈ সক্ষম হয়। এই সময়ছোৱাত ৫ হাজাৰৰো অধিক কৃষকে নিজৰ উৎপাদিত ফচল প্ৰত্যক্ষভাৱে বজাৰত বিক্ৰী কৰিবলৈ আগবাঢ়ি অহাৰ ফলত ৰাজ্যত এখন নতুন কৃষকৰ বজাৰো গঢ় লৈ উঠে বুলি তেওঁ উল্লেখ কৰে।

কৃষিমন্ত্ৰীগৰাকীয়ে লগতে কয় যে কিষাণ ৰথ এপে মধ্যভোগী ব্যৱস্থাৰ বিলোপ সাধন কৰি কৃষকসকলৰ নতুন বজাৰৰ সুযোগ প্ৰদান কৰিব আৰু কৃষকৰ ক্ৰয়-বিক্ৰয়ৰ শক্তি বৃদ্ধি কৰিব। কেন্দ্ৰীয় চৰকাৰৰ আঁচনিসমূহ ৰূপায়ণ কৰাৰ লগতে ৰাজ্য চৰকাৰে কৃষি খণ্ডৰ বাবে বহু অভিলাষী আঁচনি গ্ৰহণ কৰিছে বুলিও মন্ত্ৰীগৰাকীয়ে কয়। তেওঁ লগতে কয় যে এই পদক্ষেপসমূহে অনাগত দিনত কৃষি খণ্ডৰ দ্ৰুত পৰিবৰ্তন সাধন কৰিব।

উল্লেখ্য যে কিষাণ ৰথ (ফলমূল আৰু শাক-পাচলি) মোবাইল এপ্ অসম কৃষি বাণিজ্য আৰু গ্ৰাম্য ৰূপান্তৰকৰণ প্ৰকল্পৰ( এপাৰ্ট) জৰিয়তে উপলব্ধ কৰা হৈছে। ইতিমধ্যে ১০,০০০ জনতকৈ অধিক কৃষক, ১০০০ জনতকৈ অধিক ব্যৱসায়ী, ৫০ তকৈ অধিক কৃষক উৎপাদক সংস্থা আৰু ৪০০ জনতকৈ অধিক পৰিবহনকাৰী এই এপ্ৰত পঞ্জীভুক্ত হৈছে। এই এপ্ৰটো ভাৰত চৰকাৰে ইতিমধ্যে



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

মুকলি কৰিছে আৰু ৰাজ্যৰ প্ৰয়োজনীয়তাৰ প্ৰতি লক্ষ্য ৰাখি ৰাষ্ট্ৰীয় তথ্য বিজ্ঞান কেন্দ্ৰ, অসমে এপ্টোৰ সংশোধিত ৰূপ প্ৰস্তুত কৰিছে। সকলো আঁচনিৰে যাতে সুবিধাসমূহ কৃষকে ল'ব পাৰে আৰু ৰাজ্যৰ বাহিৰত ৰাষ্ট্ৰীয় পৰ্যায়ৰ বজাৰ দখল কৰিব পাৰে তাৰ প্ৰতি লক্ষ্য ৰাখি এই এপ্ট প্ৰস্তুত কৰা হৈছে।

এপাৰ্টৰ প্ৰকল্প সঞ্চালক বিনোদ শেখানে এই এপ্টোৰ উদ্দেশ্যৰ লগতে এপ্টোৰ ব্যৱহাৰ কিদৰে কৰিব পৰা যাব সেই সন্দৰ্ভত ব্যখ্যা আগবঢ়ায়। আজিৰ এই অনুষ্ঠানত মুখ্যমন্ত্ৰীৰ মিডিয়া উপদেষ্টা হৃষীকেশ গোস্বামী, মুখ্যমন্ত্ৰীৰ আইন উপদেষ্টা শান্তনু ভৰালী, কৃষি বিভাগৰ প্ৰধান সচিব ৰাজেশ প্ৰসাদ, কৃষি বিভাগৰ আয়ুক্ত-সচিব আকাশদীপ, ৰাষ্ট্ৰীয় তথ্য বিজ্ঞান কেন্দ্ৰৰ উপ-সঞ্চালক সুচিত্ৰা প্যাৰেলাল, কৃষি বিভাগৰ বিষয়া-কৰ্মচাৰী, কৃষক, কৃষি ব্যৱসায়ী আৰু অন্যান্যসকল উপস্থিত আছিল।

বীঃগঃ / প্ৰঃকুঃবঃ / পুঃডেঃ  
৬/১০/২০২০